




ఆత్మసాక్షాత్కారం

ఇసుకపల్లి
లక్ష్మీనరసింహశాస్త్రి

'ఇది అద్దెకివ్వబడును.' బోర్డు చదువుతూ కళ్ళ జోడు ప్రేమను ఎడం చేత్తో మెల్లిగా క్రిందికి వైకి ఊగిస్తూ యేమిటి యీ 'సర్వనామము' అను కుంటూ వుండగానే తలుపులు రెండు బార్లగా తెరుచుకున్నాయి. చప్పున రెండుకళ్ళను బోర్డుమీదనుంచి క్రిందికి దించేశాడు. అదిరిపడ్డాడు ఆనందరావు. చూస్తూ చూస్తూండగానే గుమ్మంలోకి వచ్చి నిలబడింది ఓ యువతి. ఇరవై యిరవై అయిదేళ్ళ మధ్య వయస్సులో ఊగిసలాడుతోంది. ఆమె వాలకం చూస్తూంటే ఆయన కళ్ళు చిన్నవయి పోతున్నాయి. కళ్ళజోడు ప్రేమను గట్టిగా ముక్కుమీదికి నెట్టేసి గుటక

లేస్తూ అమ్మాయ్ అనబోయి నోరు పెగలక గొంతుక సవరించుకుంటూ అద్దె కిచ్చేదేనా అందామనుకుని యీ మాట బాగా ధ్వనించటంలేదని తనలో తాను సమాధానపడి ఏమనాలో చప్పున తోచక 'యీ బోర్డుచూసి యిక్కడ ఆగి పోయానండి' అన్నాడు. ఫరవాలేదులే. యీ వాక్యంలో ఆట్రే తప్పుపట్టే ప్రమాదం యేమీలేదులే అని సంతృప్తి పడ్డాడు.

ఆ అమ్మాయి సకిలించినట్టికిలించి 'కిటికీలోంచిమిమ్మల్నిచూసే అమాంతం తలుపులు తెర్చా' అంది.

ఆ ! ఎంత గడుసు పిల్ల! నన్ను కిటికీలోంచి చూసిందా ! ఇదన్నమాట

దీని పని అని క్రింది పెదిమను పళ్లతో నొక్కిపెట్టికాస్తగట్టిగాచిటపటా ఆలో చించి అట్టాగాఅనబోయిలోపలగుణించు కుంటున్నమాటే 'అసి భడవా!' అంటూ వైకే అన్నాడు అప్రయత్నంగా. చప్పున నాలిక కరుచుకుని అబ్బయెంత మాటన్నాను అని పశ్చాత్తాప పడుతు నట్లు కుడి చెయ్యి దభాలున క్రిందకు చాచి విదిలిస్తూ పెద్ద చిటికవేశాడు. ఆ అమ్మాయి కిలకిల నవ్వింది. రుసరుస మంటూ యేం గోలచేస్తుందో అను కుంటున్న ఆనందరావును ఆమె నవ్వులు పన్నీటిజల్లులాగ వల్లంతాపడిగిలిగింతలు పెట్టెసినాయి. ఇహ చనువు చేసుకుని లోపల ప్రవేశించాడు. ఓ ప్రదక్షిణం

చేసి నాలుగు గోడలు చూశాడు. ఆమెకూడా ఆయనతో పాటే ఓ చుట్టు తిరిగింది. గోడమీద వేలాడుతున్న బొమ్మలు, ప్రేముల్లో యిరకాటంగా కుదించుకుపోయిన చిత్రాలుచూస్తుంటే ఆయన మనస్సు మనస్సులో లేదు.

కూర్చోండి. 'అమ్మగా రొస్తారు' అంటూ ఆమె యిట్టే లోపలికి వెళ్లి పోయింది. ఆ బొమ్మల్ని చూడబుద్ధి వుండుతోంది. కాస్త ఆలోచిస్తే చూడ కూడ దనుకుంటున్నాడు. ఏమయినా చూడాలనే గాఢమైన వాంఛ మాత్రం ఆయన్ను అంటిపెట్టుకునేవుంది. తీరా అట్లాగే ఆ ఫోటోలవంకే కళ్ళునిలిపితే అమాంతం లోపల్నుంచి వాళ్ళొస్తారేమోనని, తనను గమనిస్తారేమో అని జంకుతూతటపటాయస్తున్నాడు. కేవలం అవి అసభ్యకరమైనవి అని అనటానికి మనస్సొప్పడంలేదు. అయినా అంత నగ్నంగా ఆడవాళ్ళ చిత్రాలు గోడల మీద వేలాడటం ఆయనకు యిష్టంలేదు. ఇంతవరకు ఎప్పుడూ ఆయన అలాంటి చిత్రాలు చూడనూలేదు. ఆయన మనస్సు నైవారవిహారం చేస్తోంది. అర్థాంగి మంగమ్మ చప్పన కళ్ళల్లోకి వచ్చి ఆయన 'మూడ్' అంతా పాడుచేసేసింది. తల విదిలించేసుకుని కళ్ళుగట్టిగా మూసుకున్నాడు. భార్య ఏవేమిటో అంటున్నట్టు ఊహించుకుంటూ రెండు చేతుల్తోను రెండు చెవులకు మూతలు వేశాడు. చప్పన స్పృహలోకి వచ్చి కనురెప్పలు టపటప మనిపించేటప్పటికి యువతులిద్దరూ చేతులు పూగించుకుంటూ రికామిగా వచ్చేస్తున్నారు. ఆయనకు మతిపోయినట్లయింది ఆ ఊణంలో. వాళ్ళిద్దర్నీ చూస్తూ ఆగోడమీద బొమ్మలకూ యీ సజీవబొమ్మలకూ అట్టేతేడా ఏమీలేదనుకున్నాడు. రెండు చేతుల్తోనూ అమాంతం మొహాన్ని కప్పేసుకుందామనుకుని, యిది సభ్యతాలక్షణంకాదనిసమాధాన

పడి కళ్ళు సగం మూసుకుని వాళ్ళ వైపు సూటిగా చూట్టానికి యిష్టపడక చూడకపోతే నిర్లక్ష్యం చేశాడనుకుంటారేమోనని కళ్ళు బలవంతాన విప్పకుని ఏం చూడ్డానికేనా సిద్ధపడే యిక్కడకు వచ్చాను. అని నిశ్చయం చేసుకుని లేచి నిలబడ్డాడు.

ఇద్దరూ కూడా పకపక్కా నవ్వారు. బహుశా తన అవస్థ అంతా యిట్టే గ్రహించి వుంటారని గట్టిగా అనుమాన పడ్డాడు. ఇంకా నవ్వుతూనే వున్నారు. నిజానికి అంతగా నవ్వాల్సిన పనేమీ లేదు ఆ నవ్వుకు అర్థంలేదు. అవును ఏమీ కారణంలేందే ఆడదినవ్వించంటే యేదో కారణం వుండి తీరాలి అని తీవ్రంగా ఆలోచిస్తున్నాడు.

వాన వెలిసినట్టు చప్పన నవ్వులాగి పోయినాయి.

'ఈమె నా సెక్రటరీ' అన్నది ఆమె.

ఈమె నీ సెక్రటరీ సరేలే అసలు నువ్వెవరంట అని లోపల ప్రశ్నించుకుని బైటకు మాత్రం ఓహో అట్లాగా అన్నాడు.

'ఇంతకీ మీరు చూస్తారా!' అన్నది ఆమె.

ఏమిటని ప్రశ్న వెయ్యటం అంత బాగా లేదనుకుని చూపించేదే చూస్తే సరిపోతుందిలే అనుకుంటూ, అయినా అద్దెకిచ్చే గది చూపిస్తుంది అంతకంటే యేమిటిలే అన్నింటికీ అనుమానాలూ సందేహాలూ అని మనస్సు కుదట పరుచుకుని, 'అందుకేగా వచ్చింది' అన్నాడు.

గఖాలున ఆమె రివాల్వింగ్ కుర్చీలో కూలబడి గిరగిర తిరుగుతుంటే ఈమె ఆమె కళ్ళల్లోకి చూట్టానికి తల అటూ ఇటూ తిప్పుతోంది. ఆనందరావు కళ్ళు గిరునతిరిగినాయి. తిరిగేది ఆ కుర్చీయూ తానూ అనే అనుమానం కలిగింది. రంగులరాట్నం ఆగినట్టు ఆగి పోయింది. ఆమె సూటిగా ఆయన

మొహంలోకి చూస్తూ 'చూడండి మూన్నెళ్ళ అద్దె అడ్వాన్స్ యివ్వాలి. నెలకు నూటయ్యై రూపాయలు. పగలంతా యెక్కడ తిరిగినా రాత్రిళ్ళ మాత్రం పెందరాఫె రావాలి. రాత్రి తొమ్మిదయ్యేటప్పటికి దీపాలు ఆరి పోతాయి. ఆ తర్వాత లైటు కావాలంటే ఎక్స్ ప్లా. ఇదేమీ రహదారి బంగళాకాదు. ఎంతమంది వుంటారో ముందరే చెప్పాలి. అంతకుమించి కానీ తక్కువగాని వుంటానికి వీల్లేదు. మాకు నచ్చకపోతే మీరు ఖాళీ చెయ్యాలిందే. మీ కిష్టంలేకపోతే బలవంతం లేదు. అయితే ఓ నెల నోటీసు ముందుగా యివ్వాలి. ఇంకా మిగతా షరతులు మామూలే. ఇదీ ఎగ్రిమెంట్. ఖాళీలు పూర్తిచేసి సంతకం పెట్టేసెయ్యండి— మూడు టైపుకొట్టిన దళసరి కాగితాలు ఈమె ఆమె చేతిలోంచి తీసుకొని ఆయన కిచ్చింది.

ఆనందరావుకు మూర్ఛవచ్చినంత పనయింది. కళ్ళజోడు ముక్కుదూలం మీదే వుంది. కాగితాలు చూస్తున్నాడు. కాని యేమీ కనిపించటం లేదు. అయినప్పటికీ చదువుతున్నట్టే కాగితం తీసి కాగితం క్రింద పెడుతున్నాడు.

'ఇంతకీ సభ్యులెంతమందో చెప్పారు కాదు.' ఆమె సంజ్ఞ గ్రహించి ఈమె అడిగింది.

ఇంచాక వచ్చినతర్వాత యిహా వెనక్కి తగ్గేదిలేదని నిశ్చయంచేసుకుని 'పాతికమంది' అంటూ ముప్పయిరెండు పళ్ళా బైటపెట్టాడు.

'ఆ!' అంటూ యిద్దరూ గుండెల మీద చెయ్యివేసుకున్నారు. ఆ నాలుగు కళ్ళూ యేవో మాట్లాడుకున్నాయి. ఈమె ఆయన చేతిలోంచి కాగితాన్ని అమాంతం లాక్కుంది.

'నాకూఫామిలీప్లానింగ్ లో పూర్తి విశ్వాసం వుంది. ఆ పాతికమంది నా

పిల్లలు కాదు. ఇహపోతే నే నొక పవిత్రమయిన ఆశయంతో వచ్చాను. ఒక పాతిక మంది యువతీ యువకులను గొప్ప ఆదర్శవాదులుగా తయారు చెయ్యటానికి కంకణం కట్టుకున్నాను. ఈనాటి కల్లోలీత ప్రపంచంలో కలుషిత వాతావరణంలో నైతికశక్తి దిగజారిపోతోంది. వాస్తవప్రపంచంలో సూత్రాలకు, సిద్ధాంతాలకు విలువ యివ్వలేకపోతున్నాము. ఎక్కడ చూచినా హాహాకారాలు, నిప్పుహా, నిరాశ, నిస్తేజము యివే కనిపిస్తున్నాయి. జాతిని ఉత్తేజపరిచి కార్యోన్ముఖుల్ని చెయ్యటానికి యెంత చిన్నదయినా ఒక ప్రయత్నం అంటూ చెయ్యాలి. అలాంటిదే నేను తలపెట్టాను. కల్తీ, లంచగొండితనం యీ రెండూకూడా మనల్ని పీల్చిపిప్పిచేస్తేస్తున్నాయి. ఆ దాస్యశృంఖాలల్నుంచి మనం బైటపడాలి. దానికి ఎవరికి వారే తమ కర్తవ్యం యేమిటో నిర్ణయించుకోవాలి. ముఖ్యంగా నైతిక విలువల ప్రాధాన్యం, ప్రాముఖ్యత యువతరానికి నూరిపోస్తే మన జాతి పురోగమిస్తుందని నా గాఢమైన విశ్వాసం. గాంధీజీ ధర్మకర్తృత్వ సిద్ధాంతం మీరు వివేచింపారు. అదే బ్రష్టిషివ్ అంటారు. సంఘపరమైన డబ్బంతా భాగ్యవంతుల దగ్గర దాచివుంచబడింది. అది వారి అవసరాలకు ఖర్చు చెయ్యాలిందే గాని, ధనవంతులు కేవలం వాళ్ల భోగభాగాలకు విలాసాలకు దుబారా చెయ్యటానికి కాదు. అది సిద్ధాంతం. అట్లాగే నాలో వున్న విజ్ఞానం ప్రజల సొత్తు. దాన్ని యితరులకు పంచిపెట్టాలి. ఇదే నా ముఖ్యోద్దేశం. పాతికమంది యువతీ యువకులు నా దగ్గర శిక్షణ పొందటానికి సిద్ధంగా ఉన్నారు. వాళ్ళను ఒకచోట చేర్చి నా కార్యక్రమాన్ని రూపొందించాలి. అందుకే నాకు యిల్లు కావాల్సి వచ్చింది!

యువ దీపావళి ప్రత్యేక సంచిక

ఉద్రేకం. ఆవేశంతో ఊగిపోతున్నాడు ఆనందరావు.

వాళ్ళిద్దరూ గుడ్లు అప్పచెప్పి నిశ్చేష్టులయి అట్లాగే కూర్చునిపోయారు. ఆయన గొంతు వణిచుకుంటూ మళ్ళీ మొదలెట్టాడు.

‘కొన్ని నియమాలున్నాయి. అబద్ధం ఆడకూడదు. మద్యం సేవించకూడదు. ఇహ మూడోది చెప్పటానికి మీరుసిగ్గుపడతారేమోనని నేను వెనకాముందు ఆలోచిస్తున్నాను.’ మెల్లిగా తలవంచుకుని గుటకలు వేస్తున్నాడు.

వాళ్ళేమీ మాట్లాడలేదు. మీరు చెప్పదలుచుకుంటే మిటో చెప్పే సెయ్యండి అన్నట్టుగా ఆయనవైపే దృష్టులు కేంద్రీకరించారు. కళ్ళు వైకెత్తి వాళ్ళవైపుకు చూస్తూ వాళ్ళ శరీరాల్ని యింకా దాచుకోవాల్సిన అవశ్యకతను గురించి చెప్పాలనుకుని యిప్పుడే యింత చనువు తీసుకోవటం అట్టే బాగాలేదని ఆ ప్రయత్నాన్ని విరమించుకుని, మా నియమాలు మీరు కూడా పాటించేటట్లయితే ఆ గ్రూపులో చేరాచ్చు’ అన్నాడు ముక్తసరిగా, తన భావాన్ని యీ విధంగా వాళ్లకు అర్థమయ్యేటట్టు చెప్పాననే ధీమాతో.

ఆమె చాలా వింతగా ఆయన మొహంలోకి సూటిగా చూస్తూ దీగంగా ఆలోచిస్తోంది. ఏమేమిటో గుర్తుకొచ్చి ఆమె మొహం కందిపోతోంది. పెద్దగా నిట్టూరుస్తూ అలసటపడిపోతోంది. తమాయించుకునికళ్ళు తుడుచుకుంటూ ‘మా ఆడవాళ్ళు మీ గ్రూపులో చేరవలసిన అవసరమేమీ లేదు. మేము యెప్పుడూకూడా నైతికంగా పతనం కాలేదు. మా అంతట మేము ఆత్మద్రోహం చేసుకోలేము. బలహీనతలకు మేము అతీతంగావుంటూ నిబ్బరంగానూ ధైర్యంగానూ వుంటాము. కాని మమ్మల్ని మీరే మీ మగవారే అట్లా వుండనీరు. మమ్మల్ని

అనుక్షణం వెంటాడి మనస్సులు మలినం చేసుకుని అధోగతిపాలయి సహనానికి శీలానికి స్వస్తిచెప్పి చిట్టచివరకు అదిగో పతితవని మమ్మల్ని వేలుపెట్టి చూపిస్తారు. నిజానికి పతితలు మేము కాము. మీరు! దిగజారిపోయిన మనుషులు మీరు. ఆనాడు మా అమ్మను నమ్మించి మోసగించి పెళ్ళిచేసుకుంటానని మాటయిచ్చి, యెన్నెన్నో ఆశలు పెట్టి చివరకు వదిలేసి వెళ్ళిపోయాడు. మా అమ్మ కృంగి కృశించిపోయి ఏళ్ళు ఆయనకోసం ఎదురుచూస్తూ చివరకు కళ్ళుమూసింది. లోకం మా అమ్మకు పతిత అని బిరుదు యిచ్చింది. నా తండ్రి యెవరో నేను తెలుసుకోలేని దుస్థితిలో నన్ను వెలిసేసింది. ఆయనమాత్రం పెద్ద మనిషి, సంఘంలో గౌరవ ప్రతిష్ఠలు వున్న వ్యక్తిగా చలామణి అవుతూనే వున్నాడు. ఎవడుదోషి? ఎవడు నిర్దోషి? నిర్ణయించేదెవరు? ఇదా సంఘం? ఇదా మన సంప్రదాయం? నేను సహించను, సహించలేను. ఎంతమంది మగవాళ్ళను అల్లరిపాలుచేస్తే అంత నా మనస్సుకు శాంతి. అదే నా ధ్యేయం, అదే నా లక్ష్యం. నావేషంచూసి మీరు అపోహపడకండి. నేను పతితనుకాదు. మా అమ్మ అంతకంటే కాదు... ‘వెక్కి వెక్కి ఏడుస్తూ మొహాన్ని చేత్తో కప్పకుని విలవిలలాడిపోతోంది.

ఆనందరావు నిర్జీవి అయిపోయాడు. నోట మాటరావటంలేదు. కాళ్ళూ చేతులూ వణికిపోతున్నాయి. ముచ్చెమట్లుపోస్తున్నాయి. గొంతుక ఎండిపోతోంది. ఈమె ఓదారుస్తున్నట్లు ఆమె తలను నిమురుతూ లేవండమ్మా అంటోంది. ఈమెక్కూడా కళ్ళలో నీళ్ళు గిర్రున తిరిగినాయి. కళ్ళద్దుకుంటూ ‘మా అమ్మగారి మనసు మంచిది. ఆమెకు తండ్రి యెవరో తెలిదనే ఉక్రోశంతో యేమేమిటోచేస్తూ వుంటుంది. ఎంతోమంది మగవాళ్ళను

అవమానపరిచి పంపుతూ వుంటుంది. ఎవరోచ్చినా వాళ్ళతో గంటల తరబడి మాట్లాడుతూ చివరకు ఆయన దిగ జారిపోయే పరిస్థితి వచ్చేప్పటికి చెంప దెబ్బకొట్టి పంపిస్తూ వుంటుంది. వాళ్ళు హడలిపోయి పారిపోతూ వుంటారు. ఆమె ప్రవర్తన అంతా వింతగా వుంటుంది. నాకే ఒక్కొక్కప్పుడు అర్థంకాదు...' ఆనందరావు చెంపమీద చెయ్యి పెట్టుకుని ఉలిక్కిపడ్డాడు. ఆయనవైపుకు జాలిగా చూస్తూ 'మా అమ్మగారు చాలా ఉత్తమురాలు. మీబోటి పెద్దమనుషుల్ని యేమీ చెయ్యరు. ఇవాళ్ళ యేమిటో మరి మిమ్మల్ని చూడంగానే ఆమెగారు మనస్సులో ఆవేదనంతా చెప్పుకుంది. ఇట్లా యెవ్వరితోనూ ఆమె మాట్లాడదు కూడా... అమ్మగారూ లేవండి..' అంటోంది.

ఆనందరావు క్రుంగిపోయి కుర్చీ లోంచి క్రిందకు పడబోయాడు. ప్రక్క గోడ పట్టుకుని రొప్పుతున్నాడు. ఆమె మెల్లిగా తలెత్తి ఆయాసపడుతూ ఆయన మొహంలోకి చూసింది. ఆయన దద్దరిల్లిపోయాడు. ఆమె మొహంలోకి చూడలేకపోతున్నాడు.

'నేనింతగా అన్నానని మీరేమీ అనుకోకండి. మీ రన్నమాటలు వినంగానే ఆవేశం, ఉక్రోషం ఆపుకోలేకపోయాను. అంతే. మీతో చెప్పిన తర్వాత నా మనస్సు కొంత కుదటపడింది. నా ఆవేదన కాస్త తగ్గినట్లు అనిపిస్తోంది. మీరు పెద్దవారు, నా బాధను పూర్తిగా అర్థంచేసుకుంటారని చెప్పాను. అంతే.. అంతే...' అన్నది ఆమె.

ఆనందరావు మనస్సులో తీవ్రంగా కల్లోలం చెలరేగింది. హృదయం బ్రద్దలయ్యేటంత ఉద్రేకం ఆయన్ను ఊణంలో ఆవహిస్తోంది. మరుఊణంలో తమాయించుకుని గుండె చిక్కపట్టుకుని ఎంతోనిబ్బరంగా వుందామని ప్రయత్నం

చేస్తున్నాడు. అటూయిటూ ఊగిపోతున్నాడు. ఆయన పరిస్థితి చూస్తుంటే ఆమెకు అందోళన కలుగుతోంది. ఏం చెయ్యాలో తోచటంలేదు. ఇద్దరూ చెరోక చెయ్యి పట్టుకుని ఆయన్ను కుర్చీలోంచి క్రిందపడకండా సరిగ్గా కూర్చోపెట్టారు.

చెయ్యి ఊపుతూ ఫరవాలేదన్నట్లు నిలకడగా కూర్చుని, మంచి నీళ్ళకోసం సంజ్ఞచేసి రెండు గ్లాసుల నీళ్ళు త్రాగాడు.

'ఏమిటండీ యిట్లా అయిపోయారు.'

'నా కప్పుడప్పుడు యిట్లాగే వస్తూ వుంటుందిలే. కాసేపట్లో అదే సర్దుకుంటుంది. అంతే. మీరేమీ గాభరా పడకండి...' మొహమంతా తుడుచుకుంటూ మళ్ళీ మామూలుస్థితిలోకి రావటానికి ప్రయత్నంచేస్తున్నాడు.

'అమ్మయ్య! నేనెంత భయపడ్డాననుకున్నారు...' గుండెమీద చెయ్యి వేసుకుని పెద్దగా నిట్టూర్చింది ఆమె.

'అయ్యగారూ! మీతో ఓ మాట చెప్పతాను ఏమీ అనుకోరుగదా... పంలేదు. మా అమ్మగార్కి ఏమిటో. ఆవేశం. ఏంచేస్తుందో ఆమెగార్కే తెలిదు. ఎంతోమంది మగవార్ని రకరకాలుగా ఆకర్షిస్తుంది. వాళ్ళొచ్చి కావలసినంత డబ్బిస్తారు. ఏవేమిటో అంటారు. కొంతమందిని అల్లరిపెట్టి పంపిస్తుంది. కొంతమందిని ఎగతాళిచేసి పంపించేస్తుంది. ఇట్లా ఎంతకాలం. నిజే పంగా ఎవరైనా పెళ్ళి చేసుకుని హాయిగా జీవితం గడపమంటే నన్ను కసిరికొడుతుంది. ఆమెకు నేను, నాకు ఆమె, ఇంతకంటే యెవ్వరూ లేరు. నన్ను రకరకాలుగా పరిచయంచేస్తూ వుంటుంది. ఈ మధ్యనే ఒక రౌడీ మమ్మల్ని బెదిరించి మీ అంతు చూస్తాను అంటూ వెళ్ళిపోయాడు. నాకేమిటో భయంగావుంది. మీరై నా ఆమెగార్కి

నచ్చచెప్పండి'.. అతిదీనంగా ప్రాధేయ పడింది.

'దీని కెప్పుడూ భయమే, ఉహూ, ఎవరూ రౌడీవస్తాడో నేనూ చూస్తాను.. ఇదంతా యెందుకు కానీండి.. చెప్పండి. మీక్కాలా...' చటుక్కున అన్నది, ఆమె.

'..ఇహ నేను యెవ్వరికీ యేపాతాలు చెప్పను. చెప్పలేను. నైతిక విలువలను గురించి చెప్పే హక్కు నాకు లేనేలేదు. మీ ఆవేదన నాకు పూర్తిగా అర్థమయింది. నేను ఎంతో నిబ్బరంగల మనిషినని పేరుతెచ్చుకున్నాను. కాని అది నిజానికి నిబ్బరంకాదు. అది కేవలం మూర్ఖత్వం. నేను చేసిన తప్పుకు పశ్చాత్తాపం చెప్పుకునే సమయం వచ్చింది. నే నేమంటున్నానో నాకే తెలియలేదు.. ఇహ నేనిక్కడ ఒక్కఊణం కూడా వుండలేను. నేను యేం చెయ్యాలో నన్ను ఆలోచించనీయండి.' మెల్లిగా లేచాడు.

వాళ్ళు కూడా ఆలోచనల్లో మునిగి పోయి లేచి నిలబడ్డారు.

అడుగు తీసి అడుగు వేస్తూ బరువుగా గడపదాటాడు. ఆమె ఆశ్చర్యంగా ఆయనవైపుకే చూస్తూ నిలబడ్డది.

'వస్తాను... మళ్ళీ వస్తాను. తప్పక వస్తాను...' అంటూ లోపల లోపల నడుక్కుంటున్నాడు.

నాలుగడుగులు ముందుకు వేసి ఒక్కఊణం నిలబడి వెనక్కు తిరిగి చూశాడు. ఆమె కనపడలేదు. ఆమె నిలబడ్డ స్థానంలో సుగుణ కనిపించింది. రెండుచేతులూ చాచి 'తప్పక వస్తారు కదూ. నన్ను పెళ్ళిచేసుకుంటారు కదూ' అంటూ ప్రాధేయపడుతున్నట్లుగా కనిపించింది.

చకచక అడుగులు వేసుకుంటూ చరచర నడిచాడు ఆనందరావు. 'నువ్వా శారదా నువ్వా!' అని ఉద్వేగంగా అనుకుంటూ.